

صحبت صالحين

لکندڙ

فقير عامر علي درازي قادري

بفيضان نظر مرشد کامل هادي رهبر شهنشاه

حضرت صوفي فقير وزير سائين درازي قادري



مرشد کامل سانول سپرين آيو صاف صحن ۾
فيض فاروقي فائق بخشيو فهمائي هن فن ۾



يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ ٥٩

اي ايمان وارئو تقوي ڪيو ۽ الله جي سچن ٻانهن سان گڏ هجو.

هن آيت ڪريمه جي معنيٰ مرشد ڪريم حضرت سخي سچل سر مست رحمت الله عليه جن هيئن ڪئي آهي ته

(اول اچج اعتبار ۾ پوءِ پچج ڳالهڙي)

صحت صالحن جي رنگ لائيندي آهي. صالحن ٻانهن سان صحبت ڪرڻ ائين آڄڻ سنڌي انب ۾ قلم هڻي پيوندي انب

تيار ڪبو آهي. جيڪو وڏو منو ۽ لذيت وارو هوندو آهي.

تيئن ئي فقيرن صالحن سان صحبت ڪرڻ سان انهن جي سيني جو راز به اچي ويندو آهي.

الله پاڪ هن آيت مبارڪه ۾ جيڪو (مع الصادقين) جو امر فرمايو آهي ته صالحن ٻانهن سان گڏ هجو. ان مان مراد مرشد ڪامل آهي، ۽ اها ئي هڪ واحد وات صراط المستقيم جي آهي.

جيئن مرشد ڪريم حضرت سخي سچل سر مست رحمت الله عليه جن فرمايو آهي ته

مرشد ڪامل سانول سپرين آيو صاف صحن ۾

فيض فاروقي فائق بخشيو فهمائي هن فن ۾

ڪنهن به ڪامل مرشد جي رهبريءَ کان سواءِ ڪيل عبادتن ۽ رياضتن جا ثواب ۽ درجا ته ملي سگهن ٿا مگر حق سان هيڪڙائي قرب الاهي جي حاصلات ممڪن نه آهي.

ائين سمجهو ته الله جي رستي تي هلڻ وارا ٻن قسمن جا ماڻهو آهن هڪ صادق ۽ ٻيو صديق، يعني (هڪ مرشد ٻيو مريد)

پنهنجي زماني جي وڏي مفڪر ۽ صوفي مبلغ مولانا جلال الدين رومي پنهنجي مرشد جي بابت فرمايو آهي ته

مولوي هرگز نه باشد مولائي روم

تا غلام شمس تبريزي نه شد

يعني هو هرگز ان مرتبي جي لائق نه ٿئي ها جي مرشد شمس تبريزي جي غلامي اختيار نه ڪري ها.

پنهنجي مرشد ڪريم جي مرشد ڪريم حضرت داتا سخي سچل سرمست رح جن ساراه ان لفظن ۾ ڪئي آهي ته

روز ازل تون سگُ هان مين دلبر دي دربار دا

هان پير عبدالحق دا چاڪر سچل پزار دا

حضرت امام رازي رحمته الله عليه جن تفسير ڪبير ۾ سورت فاتح جي تفسير ۾ لکيو آهي ته گهڻن بزرگن فرمايو آهي ته جڏهن الله تعاليٰ فرمايو آهي ته ”اهدنا الصراط المستقيم“ ته ڳالهه ختم ٿي وئي. هيءَ آيت مبارڪ ان ڳالهه جو دليل آهي ته مريدن جي لاءِ هدايت ۽ مقامات تائين پهچڻ جي لاءِ ان کان علاوه ٻيو رستو ئي ناهي ته هو هڪ

ڪامل مرشد وٺي، ته هو صراط المستقيم تائين پهچي ويندو.
مرشد سخي حضرت سچل سر مست رحمته الله عليه جن فرمايو ته
هڪ ڏهاڙي مرشد مينون آپ اينوين فرمايا

اهو طريقا وحدت والا سانون پهون خوش آيا

آڪهي سچل ڳالهه عشق دي سچي بيا سڀ پنڌ اجايا

حضرت يوسف عليه السلام جن اڪثر ڪري هيءَ دعا گهرندا هئا ته

وَالْحَقْنِي بِالصَّالِحِينَ

اي منهنجا رب ملاءِ مونکي صالحن سان.

معلوم ٿيو ته صالحن جي صحبت نعمت ڪبري آهي. جو انبياءَ عليه السلام به دعا
گهرندا هئا.

هن حديث پاڪ جي معنيٰ مرشد سخي سچل سر مست رح جن هيءَ ڪئي آهي ته
پير مغان کي آستان پر تون پڙا رهي اي سچل

پرواه هي ڪيا تجھ ڪو تيرا جب پير عبدالحق هوا

بيهقي ۽ شعب الايمان ۾ حضرت زرین رضي الله عنه جن جي روايت مان نقل ڪيو
ويو آهي ته ”حضور اڪرم صلي الله عليه وآله وسلم جن حضرت زرین رضه جن کي
فرمايو ته مان توکي دين جو اهڙو اصول ٻڌايان ٿو جنهن سان تون دنيا ۽ آخرت جي
فلاح ۽ ڪاميابي حاصل ڪري سگهين ٿو، ۽ اها هيءَ آهي ته اهل ذکر جي مجلس ۽
صحبت کي لازم پڪڙ، جڏهن اڪيلائيءَ ۾ وڃين ته جيترو زياده ٿي سگهي
پنهنجي زبان کي الله جي ذکر سان حرڪت ڏي. جنهن سان محبت ڪرين ته الله
جي لاءِ ڪر ۽ جنهن کان نفرت ڪرين ته الله جي لاءِ ڪر. (تفسير مظهري)

مرشد سخي حضرت سچل سر مست جن هن حديث پاڪ جي معنيٰ هيئن ڪئي آهي
ته

وقت اها ٿئي ويل دوئي دور ڪرڻ جي

ڪي مذاهب من مان ساجهر ساڻ سويل

هندو مومن سان ملي محبت جا ڪر ميل

متان ٿيئي اويل اوله سچ نه الهي

حضرت ابن عباس رضي الله عنه جن کان منقول آهي ته شيخ پنهنجي جماعت ۾
ائين هوندو آهي جيئن نبي پنهنجي امت ۾ هوندو آهي.
مولانا جلال الدين رومي فرمايو آهي ته

يڪ زمانه صحبت با اولياء

بهر از صد سال طاعت بي رياء

اولياء سان گڏ ٿورڙي گهڙي جي صحبت سو سال جي بي رياء طاعت کان افضل
آهي.

جيئن مرشد ڪريم حضرت داتا سخي سچل سر مست رحمته الله عليه جن فرمايو
آهي ته

پارس لڳي سون ٿيون لوهائيون لوريون

جهل جهڳن کي ڪانه ڪا وريون ۽ ويريون

محلين رهن مير جي مهاڻيون ۽ ميريون

سمي ڏنا سهاڳ کي سهج ۽ سيريون

ڪوجهن مان سهڻيون ٿيون جهٽ پٽ جهيريون

تماچي تيرون سچل ڪينجهر جون ڪنيون ڪڍي

امام احمد بن حنبل رضي الله عنه جن اڪثر ڪري حضرت بشر حافي رحم جن جي خدمت ۾ ويندا هئا. هڪ ڏينهن شاگردن پڇيو ته توهان هيترا وڏا عالم ٿي ڪري هڪ فقير وٽ وڃو ٿا جيڪو عالم نه آهي؟ حضرت امام احمد بن حنبل رحم جن شاگردن کي جواب ڏنو ته مان ڪتاب الله جو عالم آهيان، ۽ حضرت بشر حافي عارف بالله آهي ۽ عارف بالله کي ڪتاب الله تي فضيلت حاصل آهي.

حضرت امام اعظم ابو حنيفه رضه جن سڄي دنيا ۾ علم ورهائڻ وارو خود حضرت بهلول دانا جي دروازي تي ويٺل نظر اچي پيو. حضرت امام شافعي رحم جن اڪثر ڪري حضرت شعبان راڻيجن سان صحبت ڪرڻ ويندو هو.

مطلب ته شريعت جا امامن به ڪنهن نه ڪنهن فقير جي صحبت کي لازم پڪڙيو آهي.

جيئن حضرت محبوب سبحاني قطب رباني سيدنا عبدالقادر جيلاني رحمته الله عليه جن فرمايو آهي ته ”الله تعاليٰ جي محبت توحيد جو اساسو آهي پر الله تعاليٰ جي محبت به اهل الله جي محبت ۽ صحبت کان بغير حاصل نه ٿي سگهندي.“

مرشد ڪريم حضرت داتا سخي سچل سر مست جن فرمايو آهي ته

مرشد هادي رهنما ٿا سمجھائڻ ائين

هو تون ڄاڻج پاڻ کي متان هي ٿئين

وحدت جي چوگان ۾ اها گوءِ نئين

سچل ساڻ يقين جي هي حال ڏي هئين

حضرت سيد انور شاهه ڪشميري رح جن فرمايو آهي ته ”پلي ڪو لڪ دفعا بخاري پڙهي پر جيستائين ڪنهن ڪامل شيخ جون جُتيون سڌيون نه ڪندو ته ڪجهه به حاصل نه ٿيندس.“

حضرت محبوب سبحاني قطب رباني سيدنا عبدالقادر جيلاني رحمته الله عليه جن فرمايو آهي ته ”مريد جڏهن ادب سڪڻ لاءِ مرشد جي صحبت ۾ وڃي ته اهو خيال ڪري ته منهنجي مرشد کان بهتر هن زماني ۾ ڪوئي به ناهي.“
جيئن مرشد ڪريم حضرت داتا سخي سچل سر مست رحمته الله عليه جن فرمايو آهي ته

هادي مهدي مرشد ميڏا قادريه هي ڪامل

عارف عبدالحق بهر نال مريدا شامل

آخر ۾ مرشد ڪريم حضرت داتا سخي سچل سر مست رحمته الله عليه جن جي فارسي مثنوي مان هڪ بيت مرشد ڪريم جي شان ۽ مقام بابت پيش ڪجي ٿو.
ديوان آشڪار ۾ مرشد سخي سچل سر مست رح جن فرمايو آهي ته ”هڪ ڏينهن حضور پر نور محمد مصطفيٰ صلي الله عليه وسلم جن جي حضور اقدس ۾ حاضر ٿيس، ته ٻنهي جهانن جي سردار جيڪو سموري مخلوق ۾ چونڊيل ۽ پسنديده آهي.
ان حضور آقا عليه الصلوات والسلام جن وڏي شفقت ۽ مهربانيءَ سان حڪم فرمايو ته پنهنجي پير طريقت شيخ عبدالحق جي اجازت بغير اسان جي حضور ۾ نه ايندا ڪريو!“

اسان تنهنجي پير و مرشد کي پنهنجي خصوصي ۽ پسنديده ماڻهن جي جماعت ۾

شامل ڪيو آهي ان جو فيض هر هنڌ جاري ۽ ساري آهي.
اسان جي پير طريقت جو شان ۽ شوڪت نهايت بلند ۽ بالا آهي. انهيءَ جهڙو وڏي
رتبي وارو انسان هن جهان ۾ ڪوبه نه آهي.

اي آشڪار ”تون پنهنجي پير و مرشد جي پيرن جي پٽي ٿي
وڃ ته جيئن ان جي همراهي ۽ دوستيءَ سان بادشاهي جي رتبي تائين پهچي
سگهين.“

(سبحان الله)

ختم شده